

REGIONAL NEWS UNIT
AKASHVANI, GUWAHATI
0000000000

Date : 17-03-2026

Time : 18-00 Hrs

ASSAMESE EVEN BULLETIN

:.....:

- ১। নিৰ্বাচনী প্ৰক্ৰিয়া সুকলমে সম্পন্ন কৰাৰ বাবে জিলা প্ৰশাসনসমূহৰ তৎপৰতা।
- ২। বিধানসভা নিৰ্বাচনৰ বাবে অসম জাতীয় পৰিষদ আৰু এ আই ইউ দি এফ দলৰ প্ৰাৰ্থীৰ তালিকা ঘোষণা।
- ৩। শোণিতপুৰ জিলা প্ৰশাসনৰ ব্যৱসায়িক প্ৰতিষ্ঠানত ঘৰুৱা বন্ধন গেছৰ চিলিঙাৰ ব্যৱহাৰত তাৎক্ষণিকভাৱে কাৰ্যকৰী হোৱাকৈ নিষেধাজ্ঞা জাৰি। **আৰু**
- ৪। জনতাৰ শিল্পী জুবিন গাৰ্গৰ স্মৃতিক্ষেত্ৰ নিৰ্মাণৰ বাবে গঠন কৰা ১১ জনীয়া সমিতিৰ জুবিন ক্ষেত্ৰ পৰিদৰ্শন।

০০০০০

নিৰ্বাচনৰ দিন ঘোষণা হোৱাৰ লগে লগে নিৰ্বাচনী প্ৰক্ৰিয়া সুকলমে সম্পন্ন কৰাৰ বাবে ৰাজ্যৰ প্ৰতিখন জিলা প্ৰশাসনে তৎপৰতা অৱলম্বন কৰিছে।

মাজুলী বিধানসভা সমষ্টিতো শান্তিপূৰ্ণ নিৰ্বাচন অনুষ্ঠিত কৰাৰ বাবে জিলা প্ৰশাসনে বিশেষ ব্যৱস্থা গ্ৰহণ কৰিছে। মাজুলী জিলা আয়ুক্তৰ কাৰ্যালয়ত জিলা পৰ্যায়ৰ সকলো বিষয়ববীয়া তথা জিলাখনৰ ৰাজনৈতিক দলসমূহৰ জিলা পৰ্যায়ৰ মূৰব্বীসকলৰ সৈতে এখন সভা অনুষ্ঠিত কৰা হয়। মাজুলী সমষ্টিত মুঠ এক লাখ ৪৪ হাজাৰ ৮৩৭ গৰাকী ভোটাৰে এইবাৰ ভোটদান কৰিব। ইয়াৰে ৭৩ হাজাৰ ৫৪৫ গৰাকী পুৰুষ ভোটাৰ আৰু ৭১ হাজাৰ ২৯২ গৰাকী মহিলা ভোটাৰ বুলি জিলা প্ৰশাসনে প্ৰকাশ কৰিছে। মাজুলী জিলাত এইবাৰ মুঠ ১৮৮ টা ভোটগ্ৰহণ কেন্দ্ৰ স্থাপন কৰাৰ লগতে ২০ টা ভোটগ্ৰহণ কেন্দ্ৰ মহিলাৰ দ্বাৰা পৰিচালিত হ'ব। জিলাখনত যাতায়াতৰ বাবে ১৯ টা ভোটগ্ৰহণ কেন্দ্ৰ দুৰ্গম হিচাপে চিহ্নিত কৰা হৈছে।

চৰাইদেউ জিলা নিৰ্বাচন বিভাগে নিৰ্বাচনী প্ৰক্ৰিয়া নিকা আৰু সূচাৰুৰূপে পৰিচালনা কৰাৰ বাবেও বিশেষ ব্যৱস্থা গ্ৰহণ কৰিছে। জিলা নিৰ্বাচনী বিষয়াৰ কাৰ্যালয়ৰ পৰা জাৰি কৰা এক জাননীৰ জৰিয়তে জিলাখনত এটা নিৰ্বাচনী নিয়ন্ত্ৰণ কক্ষ আৰু অভিযোগ নিৰীক্ষণ কোষ কাৰ্যক্ষম কৰি তোলা হৈছে। নিৰ্বাচন সংক্ৰান্তীয় যিকোনো অভিযোগ বা সহায়ৰ বাবে জিলাখনৰ ভোটাৰে ১৯৫০ টোল ফ্ৰি নম্বৰ আৰু দুটাকৈ মোবাইল নম্বৰ মুকলি কৰি দিয়া হৈছে। যোৰহাট জিলাতো শান্তিপূৰ্ণ আৰু নিকাভাৱে নিৰ্বাচন সম্পন্ন কৰাৰ উদ্দেশ্যে ভাৰতীয় নাগৰিক সুৰক্ষা সংহিতা ২০২৩ ৰ ১৬৩ ধাৰাৰ অধীনত যোৰহাট নিৰ্বাচনী জিলাৰ সমগ্ৰ এলেকাত অনুজ্ঞাপত্ৰ থকা অস্ত্ৰ-শস্ত্ৰ কঢ়িওৱাৰ ওপৰত নিষেধাজ্ঞা আৰোপ কৰা হৈছে।

ডিব্ৰুগড় জিলা আয়ুক্ত তথা জিলা নিৰ্বাচনী বিষয়া শল বিক্ৰম কৈৰীয়ে চাবুৱা-লাহোৱাল সমষ্টিৰ অন্তৰ্গত অসম বিদ্যাপীঠ উচ্চতৰ মাধ্যমিক বিদ্যালয়ৰ ভোটগ্ৰহণ কেন্দ্ৰ পৰিদৰ্শন কৰে। উপায়ুক্তগৰাকীয়ে বিদ্যালয়খনত ভোটাধিকাৰ সাব্যস্ত কৰাৰ সময়ত প্ৰয়োজনীয় বিভিন্ন সুবিধাসমূহৰ বিষয়ে বিতংকৈ পৰ্যালোচনা কৰে। লগতে জিলা প্ৰশাসনৰ কেইবাটাও বিভাগৰ বিষয়া কৰ্মচাৰীৰ সৈতে তেওঁ মিলিত হয়।

শিৱসাগৰ জিলা প্ৰশাসনে জিলাখনৰ তিনিটা সমষ্টিত শান্তিপূৰ্ণ ভোটগ্ৰহণৰ বাবে প্ৰস্তুতি চলাইছে। জিলাখনৰ ৯৫ নম্বৰ ডিমৌ বিধানসভা সমষ্টিত এইবাৰ মুঠ ভোটাৰৰ সংখ্যা এক লাখ ৭৮ হাজাৰ ৩৯০ গৰাকী। ইয়াৰে ৮৭ হাজাৰ ৭১৬ গৰাকী পুৰুষ ভোটাৰ, ৯০ হাজাৰ ৬৭৩ গৰাকী মহিলা ভোটাৰ আৰু এগৰাকী তৃতীয় লিংগৰ ভোটাৰ। আনহাতে ৯৭ নম্বৰ নাজিৰা বিধানসভা সমষ্টিত মুঠ ভোটাৰৰ সংখ্যা এক লাখ ৮২ হাজাৰ ১৯৬ গৰাকী। ইয়াৰে ৮৮ হাজাৰ ৬৪৫ গৰাকী পুৰুষ, ৯৩ হাজাৰ ৫৪৯ গৰাকী মহিলা আৰু দুগৰাকী তৃতীয় লিংগৰ ভোটাৰ। তিনিওটা বিধানসভা সমষ্টিৰ সৰ্বমুঠ ভোটাৰৰ সংখ্যা ৫ লাখ ৭০ হাজাৰ ৫৬২ গৰাকী। ৯৫ নম্বৰ ডিমৌ বিধানসভা সমষ্টিত ২৩০ টা ভোটগ্ৰহণ কেন্দ্ৰ থকাৰ বিপৰীতে ৯৬ নম্বৰ বিধানসভা সমষ্টিত ২৭৮ টা আৰু ৯৭ নম্বৰ নাজিৰা বিধানসভা সমষ্টিত ২৩৩ টা ভোটগ্ৰহণ কেন্দ্ৰত ভোটগ্ৰহণৰ ব্যৱস্থা কৰা হৈছে। নিৰ্বাচনী প্ৰক্ৰিয়া সুচাৰুৰূপে পৰিচালনা কৰাৰ উদ্দেশ্যেৰে জিলা প্ৰশাসনে ইতিমধ্যে গঠিত নিৰ্বাচনী কোষসমূহ সশ্ৰু কৰি তুলিছে।

০০০০০

আসন্ন অসম বিধানসভা নিৰ্বাচনৰ বাবে আজি অসম জাতীয় পৰিষদ দলে ৮ টা সমষ্টিৰ বাবে প্ৰথমখন প্ৰাৰ্থীৰ তালিকা ঘোষণা কৰে। খোৱাং সমষ্টিত দলটোৰ সভাপতি লুৰিণজ্যোতি গগৈ আৰু বঢ়মপুৰ সমষ্টিত দলটোৰ কাৰ্যকৰী সভাপতি ৰাজেন গোহাইয়ে প্ৰাৰ্থিত্ব আগবঢ়াব। বজালী সমষ্টিত দিলীপ বৰুৱা, ডিব্ৰুগড় সমষ্টিত মইনাক পাত্ৰ, বিনাকান্দি সমষ্টিত ৰেজাউল কৰিম চৌধুৰী, মৰিগাওঁত বাণী দাস, সৰুপথাৰত জীৱন চুতীয়া আৰু পলাশবাৰীত পংকজ লোচন গোস্বামীক প্ৰাৰ্থিত্ব প্ৰদান কৰা হৈছে।

পৰৱৰ্তী সময়ত শদিয়া আৰু কেন্দ্ৰীয় গুৱাহাটী সমষ্টিৰ বাবেও প্ৰাৰ্থীৰ নাম ঘোষণা কৰিব বুলি দলটোৰ সভাপতি লুৰিণজ্যোতি গগৈয়ে সংবাদমেলত উল্লেখ কৰে।

বাইট - লুৰিণজ্যোতি গগৈ

০০০০০

আসন্ন অসম বিধানসভা নিৰ্বাচনৰ বাবে আজি এ আই ইউ ডি এফ দলে ১২ টা সমষ্টিৰ বাবে দ্বিতীয়খন প্ৰাৰ্থীৰ তালিকা ঘোষণা কৰে। ঘোষণা কৰা তালিকাত বিনাকান্দি সমষ্টিত বদৰুদ্দিন আজম, গোৱালপাৰা পূৱ সমষ্টিত হাফিজ বসিৰ আহমেদ, ধুবুৰীত নজৰুল হক, দলগাঁৱত মজিবুৰ ৰহমান, চেঙা সমষ্টিত আশ্ৰাফুল হুছেইন, চামগুৰি সমষ্টিত আব্দুল অজিজ, দক্ষিণ কৰিমগঞ্জত শ্বেহাব উদ্দিন, চমৰীয়া সমষ্টিত ইমদাদ হুছেইন, গোলকগঞ্জত জমছেৰ তালুকদাৰ, বিজনী, মুসুখা বসুমতাৰী, বহা সমষ্টিত মুকুট দাস আৰু ৰামকৃষ্ণনগৰ সমষ্টিত ড০ অনুপ কুমাৰ দাস তালুকদাৰক প্ৰাৰ্থিত্ব প্ৰদান কৰে। ইয়াৰ পূৰ্বেও দলটোৱে ৯টা সমষ্টিৰ বাবে প্ৰথমখন প্ৰাৰ্থীৰ তালিকা প্ৰকাশ কৰিছিল। এতিয়ালৈকে দলটোৱে মুঠ ২১ টা সমষ্টিত দলৰ প্ৰাৰ্থীৰ নাম ঘোষণা কৰিছে।

০০০০০

বিশ্ববৰেণ্য শিল্পী ড০ ভূপেন হাজৰিকাৰ সৃষ্টিৰাজি সন্দৰ্ভত সদৌ অসম ছাত্ৰ সন্থাই এখন গৱেষণা গ্ৰন্থ প্ৰকাশ কৰিব। শিল্পীগৰাকীৰ জন্মশতবৰ্ষ উদযাপনৰ সৈতে সংগতি ৰাখি সংগঠনটোৱে এই পৰিকল্পনা গ্ৰহণ কৰিছে। এই গ্ৰন্থত সুধাকৰ্ণৰ নিকট সান্নিধ্য লাভ কৰা কমেও ৫০গৰাকী ব্যক্তিৰ লেখাৰে এই গ্ৰন্থখন প্ৰণয়ন কৰা হ'ব বুলি সদৌ অসম ছাত্ৰ সন্থাৰ সভাপতি উৎপল শৰ্মাই প্ৰকাশ কৰিছে। সংগঠনটোৰ আজি গুৱাহাটী বিবেকানন্দ কেন্দ্ৰ প্ৰেক্ষাগৃহত অনুষ্ঠিত জৰুৰী কাৰ্যনিৰ্বাহক বৈঠকত এই সিদ্ধান্ত গ্ৰহণ কৰা হয়।

বাইট

বৈঠকত ৰাজ্যখনৰ কেইবাটাও গুৰুত্বপূৰ্ণ সমস্যা সন্দৰ্ভত আলোচনা কৰা হয়। তদুপৰি নিৰ্বাচনৰ সময়ছোৱাত নিৰপেক্ষতা বৰ্তাই ৰখাৰ বাবে সংগঠনটোৰ নেতাসকলে প্ৰতিগৰাকী সদস্যক আহ্বান জনায়।

এই বৈঠকত জুবিন গাৰ্গৰ মৃত্যুৰ ঘটনাৰ ন্যায বিচাৰৰ দাবী সন্দৰ্ভতো আলোচনা কৰা হয়। অহা ১৯ মাৰ্চত জুবিন গাৰ্গৰ মৃত্যু ছমাহ পূৰ্ণ হোৱাৰ দিনা ছাত্ৰ সন্থাই ৰাজ্যৰ প্ৰতিখন জিলা সদৰতে বিশেষ শ্ৰদ্ধাঞ্জলি কাৰ্যসূচী ৰূপায়ণ কৰাৰ বিষয়েও সিদ্ধান্ত লোৱা হয়।

০০০০০

শোণিতপুৰ জিলা প্ৰশাসনে জিলাখনৰ ৰেষ্টোঁৰা, হোটেল, ধাৰাৰ দৰে ব্যৱসায়িক প্ৰতিষ্ঠানত ঘৰুৱা ৰন্ধন গেছৰ চিলিণ্ডাৰৰ ব্যৱহাৰত তাৎক্ষণিকভাৱে কাৰ্যকৰী হোৱাকৈ নিষেধাজ্ঞা জাৰি কৰিছে। জিলা প্ৰশাসনৰ সূত্ৰই প্ৰকাশ কৰা মতে ৰাজসাহায্যযুক্ত ঘৰুৱা ৰন্ধন গেছৰ চিলিণ্ডাৰসমূহ একাংশ ব্যৱসায়ীয়ে বেআইনীভাৱে ব্যৱহাৰৰ ফলত বজাৰত ৰন্ধন গেছৰ কৃত্ৰিম নাটনিৰ সৃষ্টি হৈছে। প্ৰশাসনে জাৰি কৰা নিৰ্দেশ অনুসৰি ব্যৱসায়িক প্ৰতিষ্ঠানসমূহে ৰন্ধন কাৰ্যৰ বাবে কেৱল অনুমোদিত বিতৰকৰ পৰা ক্ৰয় কৰা বাণিজ্যিক ৰন্ধন গেছহে ব্যৱহাৰ কৰিব পাৰিব। এই নিয়ম উলংঘা কৰিলে ব্যৱহৃত চিলিণ্ডাৰ জব্দ কৰাৰ উপৰি কঠোৰ শাস্তি বিহা হ'ব বুলি নিৰ্দেশটোত উল্লেখ কৰা হৈছে। জিলাখনত এই নিৰ্দেশ কঠোৰভাৱে বলবৎ কৰাৰ বাবে আৰক্ষী অধীক্ষক, কাৰ্যবাহী দণ্ডাধীশ যোগান বিভাগৰ বিষয়া আৰু পৌৰসভাৰ কৰ্তৃপক্ষক দায়িত্ব দিয়া হৈছে।

০০০০০

জনতাৰ শিল্পী জুবিন গাৰ্গৰ স্মৃতিক্ষেত্ৰ নিৰ্মাণৰ বাবে গঠন কৰা ১১জনীয়া সমিতিয়ে আজি জুবিন ক্ষেত্ৰ পৰিদৰ্শন কৰে। ৰাজ্যিক মন্ত্ৰীসভাই কিছুদিন পূৰ্বে জুবিন ক্ষেত্ৰ নিৰ্মাণৰ বাবে ১০ বিঘা ভূমি সাংস্কৃতিক পৰিক্ৰমা বিভাগক আৰণ্টন দিছিল। ১১জনীয়া দলটোৱে আজি সেই স্থানত উপস্থিত হৈ জুবিন ক্ষেত্ৰ নিৰ্মাণ সন্দৰ্ভত সবিশেষ বুজ লয়। দলটো উপস্থিত হোৱাৰ সময়ত শিল্পীগৰাকীৰ পত্নী গৰিমা শইকীয়া গাৰ্গৰ সৈতে দলৰ সদস্য অনুৰাধা শৰ্মা পূজাৰী, পাৰ্থসাবথি মহন্ত, প্ৰাঞ্জল শইকীয়া, সুদৰ্শন ঠাকুৰ, বিবেণ সিংহ আৰু পুলক বেনাৰ্জী আছিল।

০০০০০

ডিব্ৰুগড় জিলা প্ৰশাসনে আজি জিলাখনৰ পল্টনবজাৰত উচ্ছেদ অভিযান চলায়। ডিব্ৰুগড়ৰ ব্ৰহ্মপুত্ৰৰ পাৰত ৯ বিঘা ভূমিত অবৈধভাৱে থকা ৬০ টাৰো অধিক বাসগৃহ উচ্ছেদ কৰে। ডিব্ৰুগড় ন্যায়িক আদালতে ২০২২ চনত প্ৰদান কৰা ৰায়ৰ ভিত্তিত অঞ্চলটোৰ ফণিবন্দৰ ভূমিত এই উচ্ছেদ অভিযান চলায়।

০০০০০

উচ্চতম ন্যায়ালয়ে সন্তান দত্তক লোৱা মাতৃসকল প্ৰসূতিকালীন ছুটীৰ বাবে যোগ্য বিবেচিত হ'ব বুলি ৰায় দিছে। ন্যায়াধীশ জে বি পাৰ্ডিৱালাৰ নেতৃত্বৰ বিচাৰপীঠে এই সন্দৰ্ভত শুনানি গ্ৰহণ কৰি তিনি মাহৰ ওপৰৰ সন্তান দত্তক লোৱা মহিলাসকলো ছুটীৰ বাবে যোগ্য বিবেচিত হ'ব বুলি ৰায় দিছে। আদালতে লগতে কেন্দ্ৰীয় চৰকাৰক প্ৰসূতি মাতৃৰ ছুটীৰ দৰে পিতৃত্বৰ ছুটীকো বৈধ কৰাৰ দিশত কাম কৰাৰ পোষকতা কৰে। সৰ্বোচ্চ ন্যায়ালয়ে শুনানিত প্ৰকাশ কৰা মতে পিতৃসকলেও সন্তানৰ প্ৰতিপালনৰ ক্ষেত্ৰত গুৰুত্বপূৰ্ণ ভূমিকা পালন কৰা উচিত। ন্যায়ালয়ে সামাজিক সুৰক্ষা সংহিতাৰ সংশ্লিষ্ট ধাৰা বাতিল কৰে। উল্লেখযোগ্য যে এই ধাৰা অনুসৰি দত্তক লোৱা শিশুৰ ক্ষেত্ৰত মাতৃগৰাকী কেৱল তিনি মাহলৈ ছুটীৰ ব্যৱস্থা আছিল।

০০০০০

:: সমাপ্ত ::